

राज्यपाल का चार दिवसीय म्यांमार दौरा
मुख्य अतिथि के रूप में सम्मेलन 'संवाद-II' को करेंगे सम्बोधित

लखनऊ: 2 अगस्त 2017

उत्तर प्रदेश के राज्यपाल श्री राम नाईक 4 अगस्त से 7 अगस्त, 2017 तक म्यांमार के अपने भ्रमण के दौरान यांगून स्थित सितगु इंटरनेशनल बुद्धिस्ट अकादमी में आयोजित दो दिवसीय 'शांति, समरसता तथा चेतना - संघर्ष की स्थिति की समाप्ति तथा पर्यावरणीय जागरूकता के लिए वैश्विक पहल' पर आयोजित सम्मेलन 'संवाद-II' का 5 अगस्त को मुख्य अतिथि के रूप में उद्घाटन कर सम्बोधित करेंगे। इस कार्यक्रम का आयोजन संयुक्त रूप से नई दिल्ली स्थित विवेकानन्द इंटरनेशनल फाउंडेशन, यांगून स्थित सितगु इंटरनेशनल बुद्धिस्ट अकादमी तथा जापान फाउंडेशन द्वारा किया जा रहा है। इस सम्मेलन के दूसरे दिन अर्थात् 6 अगस्त को प्रदेश के मुख्यमंत्री योगी आदित्यनाथ का सम्बोधन होगा, जबकि भारत की विदेश मंत्री श्रीमती सुषमा स्वराज इसका समापन करेंगी।

यांगून में आयोजित किए जा रहे कार्यक्रम का मुख्य उद्देश्य विश्व में शांति बनाए रखना तथा पर्यावरणीय चेतना जागृत करना है। इस कार्यक्रम में विश्व के लब्ध प्रतिष्ठित विचारक, विद्वान तथा विभिन्न धर्मों के अध्यात्मिक गुरु प्रतिभाग करेंगे। इस कार्यक्रम की महत्ता को देखते हुए इसके उद्घाटन एवं समापन समारोह में भारत, म्यांमार, जापान तथा विश्व के अन्य देशों के मशहूर राजनेताओं द्वारा प्रतिभाग किए जाने की प्रत्याशा है।

उल्लेखनीय है कि 'संवाद-I' का आयोजन 3 व 4 सितम्बर 2015 को नई दिल्ली में किया गया था जिसका उद्घाटन भारत के प्रधानमंत्री श्री नरेन्द्र मोदी ने किया था। इस दो दिवसीय कार्यक्रम में विश्व के प्रमुख राजनेताओं तथा बौद्ध, हिन्दू एवं अन्य धर्मों के अध्यात्मिक गुरुओं ने प्रतिभाग कर अपने विचार व्यक्त किए थे।

अंजुम/ललित/राजभवन (287/3)